

ڪتاب ”اسلامي ڪتب خانا“ : هڪ مطالعو

سنڌ جي سدابهار عالم پير حسام الدين راشديءَ، پڙهڻ لکن جي شروعات، پنهنجي وڏي پيءُ پير علي محمد شاهه راشديءَ جي سرپرستيءَ هيٺ صحافتي زندگيءَ کان ڪئي. علم و ادب جي ميدان ۾ پاڻ ڪهاڻيءَ ۽ ناول جي ليکڪ واري حوالي سان داخل ٿيا. پر پوءِ جلد ئي سندن سموري غور و فڪر جو محور تحقيقي مواد بنجي ويو ۽ ان ميدان ۾ پاڻ ٻنهي نوان بنياد قائم ڪيائون. پير صاحب جي زندگيءَ تي نظر وجهڻ سان معلوم ٿيندو ته سندن سڄي حياتيءَ جو بنيادي مقصد ڪتاب، ڪتب خانو ۽ سنڌ کانسواءِ ٻيو ڪجهه به ڪونه هو. ان ڳالهه کي نظر ۾ رکندي پير صاحب جي پهرئين تحقيقي ڪتاب ”اسلامي ڪتب خانو“ جو مطالعو ڪرڻ سان پتو پوي ٿو ته ڪتاب ”اسلامي ڪتب خانو“ جيڪو پير صاحب جو پنهنجو لکيل نه، پر ترجمو ڪيل آهي اهو پڻ پاڻ ڪتاب ۽ ڪتب خانن واري عشقيءَ جي جذبي هيٺ ان ڪري ترجمو ڪيائون، ته جيئن سنڌ وارن جي دلين ۾ علم جو جذبو جاڳائي، کين ڪتاب ۽ ڪتب خانن جي حيثيت، اهميت ۽ ضرورت کان واقف ڪرائي سگهجي. اهڙي خواهش جو اظهار سندن پاران مواد جي شروعات ۾ تعارفي طور لکيل جملن منجهان ٿئي ٿو. پاڻ ڪتاب جي مواد ۽ مصنف بابت تعارف معلومات ڏيڻ کان پوءِ، آخر ۾ لکن ٿا ”جڏهن ته هي مضمون پُراڻن معلومات آهي، تنهن ڪري اسان سنڌي

زبان کي به ان کان محروم ڪرڻ مناسب نه ڄاتو، تنهن ڪري شامل ورنه ذريعي مضمون جو مفصل ترجمو پيش ڪجي ٿو.“^(۱)

پير صاحب طرفان سنڌ جي ماڻهن اڳيان ٻين اسلامي ڪتب خانن بابت مفيد معلومات پيش ڪرڻ جو اصل مقصد، ڪتاب جي ٻنهي آخر ۾، هن ريت بيان ڪيو آهي. ”هندوستان اندر به تحريڪ گرما گرم هلي رهي آهي ۽ سون جي تعداد ۾ ڪتب خانن قائم ٿي چڪا آهن. البت سنڌ ۾ سوين ذخيره اڃا تائين گمناميءَ جي ڪنڊن ۾ پيا آهن. جن کي ظاهر ڪرڻ جي اشد ضرورت آهي.“^(۲)

”اسلامي ڪتب خانن“ نالي پير صاحب جو ترجمو ڪيل هي مضمون، جيڪو بعد ۾ ۱۹۲۹ع ۾ مسلم ادبي سوسائٽيءَ ڪتابي صورت ۾ شايع ڪيو. اهو پير صاحب جون ۱۹۲۷ع ۾، ان وقت ترجمو ڪري پنهنجي اخبار ”ستاره سنڌ“ سکر ۾ شايع ڪيو هو، جڏهن پاڻ ان اخبار جي ايڊيٽر طور ڪم ڪري رهيا هئا. پير صاحب جي تحقيق واري طريقيڪار بابت ڄاڻ رکندڙ دوستن کي خبر آهي ته پير صاحب پيش ڪندڙ مواد جي حوالي سان پاڻ ڪيتري نه گهڻ پاسائين معلومات ڏيندا هئا ته جيئن ذڪر هيٺ آيل مواد جي سلسلي ۾ پڙهندڙ کي ممڪن حد تائين مڪمل معلومات ملي سگهي. ان حوالي سان اسلامي ڪتب خانن واري مضمون شايع ڪندي پاڻ لکيو اٿن. ”اسلامي ڪتب خانن تي پهريون مضمون مولانا شبليءَ عليه رحمته جو سندس رسالي ۾ شامل آهي، مگر اهو به اڃا مفصل ۽ مڪمل نه آهي جيتوڻيڪ موضوع جي لحاظ سان نهايت محققانه آهي، ان کان پوءِ حيدرآباد دکن جي سه ماڻهي رسالي ”اسلامڪ ڪلچر“ (اپريل، ۱۹۲۹ع) ۾ هڪ مضمون ساڳئي موضوع تي پڌرو ٿيو. اهو پهريون ئي مضمون آهي، جو نهايت ئي جامعيت سان لکيو ويو آهي. اهو مضمون اصل اطالوي زبان ۾ هڪ اطالوي خاتون ”مس اولنگا پنٽو“ لکيو، جا روما جي مشهور پروفيسر ليوي ڊيلاويڊا جي شاگردياڻي آهي ۽ PhD جي ڊگري مليل اٿس، مصنف جي اجازت سان ان جو انگريزي ترجمو مشهور جرمن مستشرق ڊاڪٽر ”ڪرنڪو“ علي ڳڙهه ڪاليج جي عربي جي

پروفيسر رسالي ۾ شايع ڪرايو".^(۳) انهيءَ ساڳي مضمون جو وري اردو ترجمو قاضي اختر ميان جونا ڳڙهيءَ^(۴) ڪري هڪ رسالي جي صورت ۾ ۱۹۳۲ع ۾ شايع ڪرايو.

قاضي اختر ميان جونا ڳڙهي واري ان اردو ترجمي تان پير صاحب سنڌ وارن ۾ ڪتاب جي شوق پيدا ڪرائڻ ۽ ڪتب خانن لاءِ دلچسپي وڌائڻ واسطي هي مواد ترجمو ڪري سنڌيءَ ۾ شايع ڪرايو. اسلامي ڪتب خانو ۾ دلچسپي جو ڪارڻ:

پير صاحب هڪ انٽرويو ۾ تاريخ سان دلچسپيءَ جو ذڪر ڪندي چيو هو "ننڍي هوندي مذهبي تعليم هئڻ ڪري، اسلامي تاريخ پڙهڻ ڪري، تاريخ نويسيءَ سان دلچسپي ٿي".^(۵) اسلامي تاريخ جي مطالعي ۽ ان دور جي هر قلم دوستن جهڙوڪ مولانا سيد سلیمان ندوي، مولانا ظفر علي خان، مولانا ابوالڪلام آزاد، مولانا غلام رسول مهر، مولوي محمد شفيع ۽ حافظ شيراني جهڙن بزرگن جي علمي اثر هيٺ پير صاحب اسلامي تاريخ طرف وڌيڪ راغب هو. ايتريقدر جو ان دور جي لکڻين ۾ پڻ مولانا ابوالڪلام آزاد ۽ مولانا ظفر جي لکڻين واري اثر جو ذڪر ڪندي پاڻ لکن ٿا "آءٌ ۱۹۲۸ع کان ۱۹۳۷ع تائين اخبارن ۾ ابوالڪلام ۽ ظفر علي خان جي پوڻواريءَ ۾ فارسي ۽ عربي جا وڌوڻا وسائيندو هوس".^(۶) پير صاحب آبائي خاندان جي مذهبي پس منظر ۽ مٿي ذڪر ڪيل عالمن جي اثر سبب اسلامي تاريخ جي مطالعي ۾ مشغول رهيو. ان عمل دوران ڪتاب "اسلامي ڪتب خانو" جڏهن سندن مطالعي هيٺ آيو ته ان ۾ کين ڪتاب سان عشق ۽ ڪتب خانان سان لڳاءُ واريون اهي سڀ ڳالهون نظر آيون جن جا پاڻ طالبو هئا. اهو مواد جيتوڻيڪ اسلامي دنيا جي ٻه هڪ مخصوص دور يعني "عباسي دور" بابت آهي پر ان ۾ ڪتاب سان پيار واري حوالي سان ڪتاب جي تياري، ڪتاب جي سنڀال، ڪتاب جي سونهن ۽ سوڀيا جو خيال رکڻ بابت اهڙي ته ڪارگر معلومات ڏنل آهي، جو پير صاحب اهڙي معلومات کان سنڌ وارن کي واقف ڪرائڻ واري خيال سان ان کي سنڌيءَ ۾ آڻڻ ضروري سمجهيو. ڪرائون سائيز جي ۴۶ صفحن تي مشتمل هن

ڪتاب جي شروعات عربن پاران ڪتابن جي ادب ۽ احترام وارن مقولن سان ٿيل آهي. اوائلي دور ۾ عربن وٽ هٿيار ۽ گهوڙو جيتريون بنيادي ضرورت واريون شيون پئي رهيون آهن اوتروئي انهن ڪتاب کي پڻ اهميت ڏني آهي. جنهن جا هن ڪتاب ۾ ڪيترائي مثال پيش ڪيا ويا آهن. اهڙن مثالن منجهان المهلب جي پٽ کي ڪيل هيٺين نصيحت قابل ذڪر آهي، ”اي پٽ! جڏهن تون بازار ۾ ڪٿي بيهين ته فقط انهن دڪانن تي بيهه جتي هٿيار يا ڪتاب هجن.“^(۷)

جتي ڪتابن جو ذڪر ٿيندو ته اتي ڪتابن، قلمي نسخن جي دزائين، نفاست ۽ نزاکت، ڪتاب جي عاليشان جلد بندي ۽ پوءِ انهن جي اگهه پاڙ جو ذڪر ٿيڻ به لازمي آهي. هن ڪتاب ۾ اهڙي معلومات ڏيڻ بعد، انفرادي طور ڪتابن جو شوق رکندڙ شخصن جو ذڪر خير ڪرڻ سان گڏوگڏ مصر، شام، عراق، طرابلس ۽ اندلس جي ڪتب خانن بابت مفيد معلومات ڏني ويئي آهي. ڪتاب جي بنيادي خوبي اها آهي ته مختلف حوالن سان جيڪي به سن سال ذڪر هيٺ آيا آهن، اهي هڪ ئي وقت هجري سن ۽ عيسوي سن ۾ ظاهر ڪيا ويا آهن، جنهن سان تحقيق ڪندڙن کي ڪم ڪرڻ ۾ وڌيڪ آساني ٿئي ٿي.

هن ڪتاب ۾ جتي ڪتابن جي عشق ۽ احترام جو ذڪر ملي ٿو اتي ڪتابن ۽ ڪتب خانن جي برباديءَ جو پڻ بيان ڪيل آهي. جهڙوڪ، طغزل بڪ (بيگ) سلجوقي جي بغداد فتح ڪرڻ وقت، سندس فوج هتان ڪتب خانو ”دارالعلوم“ جو درهم برهم ٿي سڙهڻ، ترڪن هتان نيشاپور جي ڪتب خانن جو سڙهڻ، هسام جي وزيرمعروف به الواضح هتان ڪتب خانو ”خليفه الحڪم المستنصر“ جو سڙهڻ، بصري جي ٻن ڪتب خانن جو بدون جي حملي وقت سڙهڻ، ۽ داد جي ۲۶ ڪتب خانن جي تاتارين جي دور ۾ بربادي، قرطبه ۾ منصور بن عامر جي اقتدار ۾ اچڻ بعد علم الكلا ۽ فلسفي جي ڪتابن جو سڙهڻ، انهن ۽ ٻين اهڙن واقعن جو پڻ تفصيلي ذڪر هن ڪتاب ۾ ملي ٿو.

ڪتابن سان عشق هئڻ ڪري پير صاحب کي مٿي ذڪر ڪيل ڪتابن جي برباديءَ وارن واقعن سبب دلي تڪليف پئي پهتي. ان

ڪري ڪتاب جي ص ۴۲ تي جڏهن پاڻ فرنگين پاران طرابلس جي فتح وقت دارالعلم جي سڙڻ جو ذڪر ڪري ٿو. جيڪو هڪ راهب جي اشاري تي ساڙيو ويو هو ته، اتي ان راهب جو ذڪر ڪندي پير صاحب ڏنگين ۾ لکي ٿو، (مٿس خدا جي لعنت هجي).

مٿي ذڪر ڪيو ويو آهي ته، زير نظر ڪتاب پير صاحب ۱۹۲۷ع ۾ ترجمو ڪري، پنهنجي اخبار "ستاره سنڌ" ۾ شايع ڪيو. ان وقت تائين پير صاحب تي مولانا ظفر علي، مولانا آزاد ۽ ٻين مسلم عالمن جي صحبت جو اثر هو جنهن جو پاڻ مختلف جاين تي ذڪر ڪيو اٿائون. پر پوءِ معلوم ٿئي ٿو ته مطالعي ۽ مشاهدي جي وڌڻ ڪري پير صاحب ان مذهبي انداز سان سوچڻ واري مرحلي منجهان نڪري، حقيقي محقق هئڻ وارو انداز اختيار ڪيو. اهوئي سبب آهي جنهن ڪري پاڻ هن مواد جي ڪتابي صورت ۾ شايع ٿيڻ وقت نه ته ان جي اصلاح ڪئي ۽ نه وري پاڻ ان جي اشاعت لاءِ ڪا به دلچسپي ورتي. ايتري قدر جو ۱۹۲۹ع ۾ جڏهن سنڌ مسلم ادبي سوسائٽي هن مواد کي ڪتابي صورت ۾ شايع ڪيو، ته ان ۾ به پير صاحب پاران ڪڏهن به قسم جو عمل دخل نظر ڪونه ٿو اچي. البت مسلم ادبي سوسائٽي جي سيڪريٽري محمد صديق ميمڻ پنهنجي پاران جيڪو نوٽ لکيو آهي، تنهن ۾ ان ڳالهه طرف اشارو ڪندي لکي ٿو "معزز مصنف سيد حسام الدين راشدي گهڻي محنت ڪري، هي ڪمائٽو ڪتاب تيار ڪيو آهي... مصنف پنهنجي معلومات جي وسيلي ثابت ڪيو آهي ته مسلمانن ڪيتري قدر علم کي همٿايو هو ۽ هر هنڌ ڪتب خانو مقرر ڪيا هئا. اسان کي رهبري ملي ٿي ته جيڪڏهن مسلمانن کي وري پنهنجو اوج ڏسڻو آهي ته علم حاصل ڪرڻ ۽ ان جي اشاعت لاءِ سڀ ڪا ڪوشش ڪن" (۸)

مٿي ذڪر ڪيل خواهش مسلم ادبي سوسائٽيءَ جي سيڪريٽريءَ جي ٿي سگهي ٿي پر اهڙي خواهش نه ته ڪتاب جي ليکڪ اطالوي خاتون مس اولينگا پنتو جي هئي، جنهن نج علمي ۽ تحقيقي جذبي هيٺ اهو ڪم ڪيو هو ۽ نه وري ڪتاب جي سنڌي مترجم پير حسام الدين راشديءَ ئي ڪو پڻ اسلام ازم واري مقصد سان اهو ڪم ڪيو هو.

نه رڳو اهو پر اڳتي هلي آهسته آهسته پير صاحب کي جڏهن ان ڳالهه جو پتو پئجي ويو ته ان طرح سان مذهبي جنون اڀارڻ ۽ موجوده دور واري مسلمان کي اڳوڻن مسلمانن جي عظمت و رفت جي ياد تازي ڪرائڻ وارو طريقو ڪيتري قدر ڪارگر آهي يا نه؟ ۽ ان عمل جا ڪهڙا اڳرائي نتيجا نڪري سگهن ٿا. اهڙي پروڙ پوڻ کان پوءِ پير صاحب وڌيڪ ان معلومات ۾ اڳتي وڌڻ ۽ ان حوالي سان لکڻ کان پاسو ڪري ويو. ان ڪري سنڌ مسلم ادبي سوسائٽي جڏهن اسلامي جذبي هيٺ اهو مواد ڪتابي صورت ۾ آندو تڏهن به پير صاحب ان ۾ نئون پيش لفظ لکي يا ڪو واڌارو ۽ سڌارو ڪري ڪاٺي وڌيڪ معلومات ڏيڻ نه چاهي. نه رڳو ايترو پر اهو ڪتاب پاڻ ڪڏهن به شايع نه ڪرايو. البت مولانا غلام مصطفيٰ قاسمي صاحب ۱۹۶۵ع ۾ الرحيم رسالي ۾ اهو مڪمل ڪتاب شايع ڪري ڇڏيو^(۱) ۽ ان کان پوءِ پير صاحب جي وفات بعد، سنڌي ادبي بورڊ جي رسالي ٽي ماهي ”مهراڻ“ اهو سڄو ڪتاب عڪسي صورت ۾ شايع ڪيو.^(۱)

مسلمانن جي حوالي سان ڪتاب ۽ ڪتب خانن بابت پير صاحب جي راءِ:

ڪتاب ”اسلامي ڪتب خانن“ واري حوالي سان مٿي جن خيالن جو ذڪر ڪيو ويو آهي، اهي خيال اصل ۾ ته ان مقالي جي مصنف جا هئا، پر ظاهر آهي ته انهن سان پير صاحب جي ان وقت خيالي هم آهنگي هئي، جنهن ڪري پاڻ اهي ترجمو ڪري سنڌي ماڻهن جي علمي ڄاڻ ۾ واڌارو ڪرڻ پئي گهربائون. ان ئي خيالن جي هم آهنگيءَ واري تصور هيٺ ان وقت واري ماحول ۾ مواد ترجمو ڪندڙ کي به مصنف طور لکيو ويندو هو. جيئن پير صاحب لاءِ به لکيو ويو آهي ۽ ان ئي پس منظر ۾ ڪتاب جي ترجمو ۽ تاليف ٿيڻ جي سبب واري ڳالهه جو قياس لڳائي مترجم بابت راءِ قائم ڪئي ويندي هئي. جيئن پير صاحب لاءِ به هن ڪتاب جي پبلشر محمد صديق ميمڻ اهڙي ئي راءِ قائم ڪئي آهي. پر محسوس ٿئي ٿو ته اڳتي هلي مطالعي ۽ مشاهدي جي روشنيءَ ۾

پير صاحب جي مسلمانن جي حوالي سان ڪتاب ۽ ڪتب خانن ڏانهن اختيار ڪيل روش بابت اڳوڻي راءِ نه رهي بلڪ اها مڪمل طور تبديل ٿي ويئي. جنهن جو اظهار بعد ۾ پير صاحب وقت بوقت برملا ڪندو رهندو هو. اهڙوئي ذڪر پاڻ ۳ مارچ ۱۹۷۲ع تي پاڪستان نيشنل سينٽر حيدرآباد ۾ ”سنڌ جي تاريخ جا ماخذ ۽ کوجنا لاءِ پيدا ٿيل دقتون“ عنوان سان پڙهيل مقالي ۾ ان وقت ڪيائون. جڏهن سندن کان اڳ مولانا غلام محمد گرامي ۽ ڊاڪٽر محمد علي قاضي تاريخي سندن ۽ عالمن جي قولن ۽ قرآني آيتن رستي اهو اظهار ڪري چڪا ته علم ۽ ڪتاب جي احترام بابت اسلام ڪيڏو ته تاڪيد ڪيو آهي ۽ اسلام جي نظر ۾ ان جي ڪيڏي اهميت آهي.^(۱۱)

پير صاحب پنهنجي خطاب ۾ مولانا گرامي ۽ محمد علي قاضي صاحب جي ڪيل ڳالهين جو حوالو ڏيئي، ان ڳالهه تي افسوس جو اظهار ڪندي چيو ”اها حقيقت آهي ته اسان سڀئي اسلام جي عمل کان روگرداني ڪري چڪا آهيون. اهو ملڪ جيڪو اسلامي تعليم ۽ اساس تي وجود ۾ آيو، تنهن ۾ ڪتابن ۽ ڪتب خانن سان جيڪا روش اختيار ڪئي وڃي ٿي، سا نهايت شرمناڪ آهي. اهي حال ڏسندي جڏهن اسان جا مخالف چون ٿا ته اسڪندريه جو ڪتب خانو حضرت عمر جي حڪم سان سڙيو ته ان الزام جي ترديد لاءِ اسان وٽ ڪهڙو دليل آهي؟“^(۱۲)

ڪتاب ۽ ڪتب خانن سان پير صاحب جي دلچسپي ۽ واري حوالي سان، ڪتاب بنيادي اهميت رکي ٿو. جيڪو ۱۹۲۹ع کان پوءِ ڪتابي صورت ۾ شايع نه ٿيو آهي. ضرورت ان ڳالهه جي آهي ته هن ڪتاب کي نئين انداز سان ايڊٽ ڪري شايع ڪرايو وڃي.

حاشيه ۽ حوالا:

- ۱- راشدي، حسام الدين، سيد، اسلامي ڪتب خانو، ڇاپو پهريون، حيدرآباد: سنڌ مسلم ادبي سوسائٽي ۱۹۲۹ع.
- ۲- ايضاً، ص ۴۶.
- ۳- ايضاً.

- ۴- قاضي احمد ميان اختر، جيڪو ”اختر جهونا ڳڙهي“ سان مشهور آهي. اهو اصل ۾ سنڌ جي شهر ٺٽي جو رهاڪو هو. سندس وڏا ڪلهوڙن جي افراتفريءَ واري دور ۾ ان وقت واري سنڌ سان لاڳاپيل هڪ رياست جهوناڳڙهه طرف لڏي ويا. قاضي صاحب جيتوڻيڪ يونيورسٽيءَ واري تعليم کان محروم هو، پر پوءِ به پنهنجي خداداد صلاحيتن سبب ادب، تنقيد، فلسفي، فقه، دينيات ۽ ٻين ڪيترن علمي ميدانن ۾ پنهنجو مٿ ڀاڙيو هو. سندس تحقيقي مقالا هندستان جي مختلف معياري رسالن ۾ ٽڙيا پکڙيا پيا آهن. هندستان جي ورهاڱي کانپوءِ قاضي صاحب سنڌ ۾ اچي ”انجمن ترقي اردو“ جي سيڪريٽري طور خدمت سرانجام ڏيڻ شروع ڪئي. اتي رهندي انجمن جي ٽن ماهي رسالي ”اردو“ جي ادارتي بورڊ تي پڻ ڪم ڪيائين. ۱۹۵۲ع ۾ کيس سنڌ يونيورسٽي جي شعبه تاريخ اسلام جو سربراھ مقرر ڪيو ويو. جتي زندگيءَ جي آخري وقت تائين خدمتون سرانجام ڏيندو رهيو. پاڻ ۶ آگسٽ ۱۹۵۵ع ۾ حيدرآباد ۾ وفات ڪيائين.
- ۵- راشدي، حسام الدين، سيد، ۴ ڳالهينون منهنجي سنڌ جون، ڇاپو پهريون، ڄامشورو، سنڌي ادبي بورڊ، ۱۹۹۲ع، ص ۲۴۰.
- ۶- ايضاً، ص ۱۲۹.
- ۷- راشدي، حسام الدين، سيد، اسلامي ڪتب خانو، ص ۳.
- ۸- ايضاً.
- ۹- الرحيم، بهار ۱۹۶۵ع.
- ۱۰- ٽن ماهي ”مهراڻ“ نمبر ۲، سال ۱۹۸۴ع.
- ۱۱- راشدي حسام الدين، سيد، ڳالهينون ڳوٺ وٺن جون، ڇاپو پهريون، ڪراچي: انجمن تاريخ سنڌ، ۱۹۸۱ع، ص ۷۵۷.
- ۱۲- ايضاً.